

- «Огулларың иң берекетлиси Ашер болсун!
 Доганларың иң эй гөрүлйэни ол болсун!
 Аягыны зейтун ягына батырсын!
- 25 Килтлери демирден ве бүрүнчден болсун!
 Эмри нэче узак болса, шонча-да ховпсуз яшасын!»
- 26 «Эй Ешурун, саңа көмек этмек үчин асмандан учян,
 Булутлар арасындан гудрат гөркезйән,
 Сениң Худайына тай гелжек ёкдур.
- 27 Пенакэриң гадымдан бар болан эбеди Худайдыр!
 Сени хемише голларында гөтерер,
 Гаршындан душманларыңы ковар,
 Олары саңа ёк этмеги буйрар.
- 28 Шейдип, Ысрайыл ховпсуз яшар,
 Дэне ве шерабың бол еринде,
 Якубың меканы абадан болар.
 Ол ере асмандан чыг дүшер.
- 29 Сен нэхили багтлы, эй Ысрайыл!
 Сениң ялы бармы башга?
 Сен Реббиң халас эден халкысын!
 Реб сени гораян галкандыр, шанлы гылычдыр!
 Душманларың саңа яранжаңлык эдерлер,
 Сен оларың аркасындан басарсын».

34-нжи бап

Мусаның өлүми

¹Шундан соң, Муса Мовап дүзлүгинден Небо дагына, Ерихонун гаршысындакы Писга депесине чыкды. Реб она шу эхли ери: Гилгатдан тэ Дана ченли ерлери, ²тутуш Нафталыны, Эфрайым ве Манаше топрагыны, тутуш Яхудадан Гүнбатар дензине ченли болан ерлери, ³Негеп чөлүни ве Ерихо жүлгесинден Согара ченли ерлерин эхлисини гөркезди. Ерихо Хурма галасы дийлип хем атландырыларды. ⁴Соңра Реб Муса шейле дийди: «Ине, сениң несиллериңе бермеги Ыбрайыма, Ысхага ве Якуба сөз берен ерим шудур. Мен саңа оны өз гөзлериң билен гөрмэге ругсат берйэрин, эмма сен ол та-рапа гечмерсиң». ⁵Шейдип, Реббиң Өз буйрушы ялы, Реббин

гулы Муса шол ерде – Мовапда өлди. ⁶ Реб оны Мовапда, Бейтпегорың гаршысындакы жүлгеде жайлады. Эмма шу гүне ченли онуң жайланан ерини хич ким билмейэр. ⁷ Муса йүз йигрими яшында өлди. Онуң гөзлери күтелмэнди, гүйч-куваты азалманды. ⁸ Ысрайыллар Мовап дүзлүгинде отуз гүнлөп Мусаның ясыны тутдулар.

Мусаның яс гүнлери совулды. ⁹ Нунуң оглы Ешува пайхаслылык рухундан долупды, чүнки Муса онуң үстүне эллерини гоюпды. Реббиң Муса буйрушы ялы, ысрайыллар она гулак асдылар.

¹⁰ Шондан соң, Ысрайылдан Муса ялы Реб билен йүзбе-йүз гөршен башга бир пыгамбер чыкмады. ¹¹ Реб оны Мүсүрде фыровна, онуң әхли гулларына ве тутуш юрдуна бир топар алапатлар ве мугжызалар гөркезмек үчин иберипди. ¹² Чүнки тутуш Ысрайылың гөзүниң алнында Муса ялы бу әхли гудратлары, бейик ве горкунч ишлери ерине етирен башга хич ким ёкды.